

Festa Titulari ta'  
**SANTA MARIJA**  
L-Imqabha 2017





# Ir-rikorsi tal-Imqabbin b'risq il-knisja tagħhom fl-ewwel 25 sena ta' wara l-qerda tal-gwerra

© Kan. Dr Jonathan Farrugia S.Th.D. (Romae)




Ħamsa u sebgħin sena ilu kważi nġiebet fix-xejn il-ħidma ta' aktar minn żewġ sekli li l-Imqabbin, immexxijin mis-sacerdoti tagħhom, wettqu b'imħabba biex jibnu u jsebbħu l-knisja tagħhom iddedikata lill-Assunzjoni tal-Madonna. Ħafna milli għamlu tar mal-isplużjoni tal-bombi nhar id-9 ta' April 1942 fis-12:45... iżda l-istorja ma waqfitx hemm, dakinhar tat-traġedja. L-Imqabbin, nies ta' ħila, reġgħu qamu fuq saqajhom wara l-qerda ta' raħalhom u mmexxijin minn kappillan Imqabbi li ħabb lil raħal twelidu li għaraf juża bl-aħjar mod il-ġenerożità tagħhom bħala poplu, ħadmu pass pass biex ħafna minn dak li ntlef jerga' jigi akkwistat.

Fl-okkażjoni tal-ġublew tal-platinu tal-ikreh jum fl-istorja tal-Imqabba, ser nagħtu ħarsa ħafifa lejn il-ħegġa tal-Imqabbin wara dan l-avveniment mill-lenti tar-rikorsi li saru mill-kappillan u mill-retturi tal-kongregazzjonijiet għall-bini mill-ġdid tal-knisja parrokkjali tal-Assunta u għat-tagħmir tagħha. Il-biċċa l-kbira minnhom ħarġu fil-pubbliku għall-ewwel darba fil-wirja li saret fil-knisja fid-9 ta' April 2017; il-kontenut tagħhom kollha miġburin flimkien qed jiġi ppubblikat hawn għall-ewwel darba, u pprezentat b'mod kronoloġiku skont id-data meta dawn ġew preżentati fil-kurja tal-Arċisqof.


**26 ta' April 1944:** L-ewwel rikors li jinsab fl-arkivju arċiveskovili sar minn Carmelo Caruana, il-prokuratur tal-Fratellanza tal-Immakulata Kuncizzjoni, li fih



Rikors għar-restawr statwa tal-Immakulata



Rikors biex jibda l-bini mill-ġdid tal-knisja



*Diżinn tas-sedji u l-bażi tal-gallarija*




*Diżinn tas-sedji ta' wara u l-gallarija*

jitlob permess li jiġbed is-somma ta' £20 mill-bank tal-Knisja (il-Cassa delle Pie Amministrazioni) biex minnhom iħallas **it-tiswija tal-ħsara li saret fil-vara tal-Madonna tal-Ġilju** (hawn u fir-rikorsi kollha li jikkoncernawha msejja "B.V. della Concezione" jew "l-Immacolata") li kellu jiswa £10 u **biex issir niċċa tal-injam** biex fiha tinzamm l-istatwa sakemm titlesta tiswija tal-bini. Din kellha tiswa £15. Nifhmu li kellu xi ħaġa tal-flus f'idejha digà biex jilħaq is-somma ta' £25. Il-permess ingħata fit-3 ta' Mejju. Ir-restawr tal-vara sar fiż-Żurriq u meta nġiebet lura fl-Imqabba d-devoti ħarġu jilqgħuha fuq il-Mentna. Sakemm reġgħet tpoġġiet fin-niċċa tagħha fejn tinsab illum, il-vara kienet tinzamm gon-niċċa li illum tinsab fil-kappella tad-Duluri u kienet imqiegħda fil-kursija hdejn il-bieb li jagħti għan-naħa tal-kappellun tar-Rużarju<sup>1</sup>.


**24 ta' Novembru 1945:** wara li waqgħet il-koppla tal-knisja flimkien mas-saqaf tal-kor u tal-kappellun tal-Agunija, is-servizzi liturġiċi ġew trasferiti għall-kappella ta' San Bażilju, li ġa kienet serviet bħala sede parrokkjali bejn l-1598 u l-1607. Wara xi żmien ittella' ħajt li għalaq il-kursija mill-bqija tal-knisja u s-servizzi reġgħu bdew isiru hemm. Ir-rikors li jġib id-data tal-

24 ta' Novembru 1945 itina dettall importantissimu li s'issa għadu ma deherx f'pubblikazzjonijiet lokali: il-Gvern ħareġ il-permess biex tibda t-tiswija tal-knisja fl-20 ta' Novembru 1945. Parti mill-ispiża kellha tithallas mill-War Damage Fund, imma din ovvjament ma gietx mill-ewwel. F'dan ir-rikors il-kappillan Mangion **jitlob li jiġbed is-somma ta' £580** – li kienu nġabru mir-raħal fl-1943 u depożitati fil-bank tal-Knisja fis-16 ta' Marzu 1945 – **biex bihom jibda jħallas il-bini mill-ġdid tal-knisja**. Il-perit kien Andrea Micallef u l-haddiema, skont ir-registru tal-ħlasijiet, kienu Salvu Bezzina, Baskal Xuereb, Ġużeppi Ellul, Ġużeppi Farrugia, Toni Xuereb, Pawlu Abdilla, Karmnu Damanin, Ġużeppi Facciol, Manwel Zammit, Ġanni Farrugia, Wiġi Cassar, Ċensu Vella, Gawdenz Coleiro, Luqa Ellul, Ġorġ Mallia, Ġużeppi Gatt, Ġanni Caruana u Ġerard Abdilla. Mangion jtkellem dwar l-urġenza biex jingħata l-permess, li jingħata jumejn wara, biex ikun jista' jibda x-xogħol mingħajr aktar telf ta' żmien<sup>2</sup>.

**20 ta' Marzu 1946:** sa erba' xhur wara li ngħata l-permess biex tibda t-tiswija, il-Gvern ma kien għadu ħallas l-ebda parti mill-ispejjeż u jidher li l-£580 li Dun Gerard kien ġibed f'Novembru 1945 kienu spiċċaw, u għalhekk **jitlob li jiġbed £180 oħra biex ikompli bil-ħlasijiet** u b'hekk ix-xogħol ma jieqafx. Dal-flus kienu nġabru minn xi lotteriji organizzati mill-parroċċa



*Disinn  
koppla  
minn  
ġewwa*




*Disinn  
tal-  
koppla  
minn  
barra*



b'risq il-bini tal-knisja u kienu ġew depożitati fil-bank tal-Knisja fis-6 ta' Ottubru 1945. Il-kappillan ingħata l-permess jiehū dawn il-flus fis-27 ta' Marzu<sup>3</sup>.

**13 ta' Mejju 1946:** għadew xahrejn oħra u l-Gvern kien għadu ma bediex iħallas, għalhekk **il-kappillan talab li jiġbed £200 oħra** li kien iddepożita fil-bank tal-Knisja fis-27 ta' Novembru 1942. Dal-flus kienu akkumulaw minn xi avvanzj li kien fadal mill-qligh tal-Veneranda Lampade tal-Imqabba, u għaldaqstant ma kienux marbutin biex jintużaw għal xi proġett speċifiku. Ir-raġuni li jgħib dun Gerard biex jiehū dal-flus hija li ma xtaqx li x-xogħol jitwaqqaf sakemm il-Gvern jagħti sehmu, u jwiegħed li l-flus jerġa' jpoġġihom hemm meta jirċevihom mingħand il-Gvern. Il-permess ingħata fl-20 ta' Mejju<sup>4</sup>.



Rikors għall-bini tal-koppla

**1 ta' Mejju 1947:** spiss qrajna f'pubblikazzjonijiet lokali li l-koppla kienet lesta jew kwazi fl-1947. Dan jidher li mhux il-każ, għax kien fl-1 ta' Mejju ta' dik is-sena li l-kappillan Mangion kiteb ir-rikors biex **tibda tinbena l-koppla skont il-pjanta l-ġdida magħmula mill-perit Andrea Micallef**; dan ġie pprezentat fil-kurja fil-5 tax-xahar. Id-dizinn il-ġdid ġie approvat fil-21 ta' Mejju, għalhekk diffiċli hafna li x-xogħol tlesta dik is-sena stess. Ir-rikors itina diversi dettalji ta' min jinnuthom: jissemma li apparti l-koppla nqerdu

wkoll il-kappellun tax-xellug (tal-Agunija), il-kor, is-sagrastija u l-kamra ta' fuqha; li sa dakinhar it-tiswija tas-soqfa, tal-kappellun u tas-sagrastija kienet lesta; li skont il-pjanta l-ġdida ta' Micallef il-koppla kellha tiġi erba' piedi għola mill-kampnar u tliet piedi idjeq mill-koppla ta' qabel. Rigward l-istil tad-dekorazzjoni tal-koppla jgħid li kellu jkun skont l-ordni korintu peress li l-knisja mibnija skont l-ordni joniku. Il-kappillan – żgur immexxi mill-perit li hażżeż il-pjanta – jkompli li l-varjazzjoni fil-koppla kien se jkun f'armonija perfetta mal-bqija tal-knisja u li minn ġewwa l-alterazzjonijiet kienu se jkunu mill-inqas. Dawn iż-żewġ punti tal-aħħar probabilmment tniżżlu biex il-pjanta tiġi aċċettata għax fir-realtà l-istil tal-koppla l-ġdida ma qabel xejn mal-bqija tal-knisja (apparti milli l-koppla giet għola aktar minn erba' piedi mill-kampnar!), waqt li l-intern tal-koppla ġie kompletament differenti minn kif kienet l-antika, tant li mhux possibbli li tiġi dekorata kif kienet dik ta' qabel bl-angli bejn it-twieqi u b'xena waħda fil-parti ta' fuq<sup>5</sup>.




Rikors għall-pittura tal-Agunija

**12 ta' Jannar 1948:** fost l-opri ta' arti li ntilfu imma li spiss jiġi injurati minhabba li mhumiex marbutin ma' waħda mill-festi tar-raħal hemm il-kwadri li kien hemm fuq l-artal tal-Agunija, jiġifieri tal-Kruċifissjoni u tal-Annunzjata. B'xorti hażina ma nafu bl-ebda ritratt li fih jidhru l-verżjonijiet l-antiki ta' dal-pitturi. Tajjeb ngħidu li originarjament l-artal

kien iddedikat lill-Annunzjata, iżda mbagħad bidel it-titular tiegħu wara li fuqu twaqqfet is-Sodalità tal-Agonizzanti fl-1674. Il-kwadru tal-Annunzjata li fl-antik kien fuq dan l-artal jinsab fis-sagristerija l-qadima. Tliet snin wara li ntemmet il-gwerra, u meta x-xogħol fil-kappellun kien spicċa, il-prokuratur tas-Sodalità tal-Agunija, Antonio Mallia, li kien ukoll is-sagristeran tal-knisja, għamel rikors biex issir **pittura ġdida tal-Kruċifissjoni** għal fuq dan l-artal. Fih jispjega li l-pittura l-antika kienet ta' pittur mhux magħruf, u li l-ġdida kienet se ssir minn E.X. Cremona tal-Hamrun. L-istima kienet ta' £80 li minnhom il-Gvern hallas nofshom. Mallia għalhekk flimkien ma' dan ir-rikors ipprezenta l-abbozz tal-pittura l-ġdida u talab biex dan jiġi approvat u li hu jingħata l-permess juża £40 mill-flus tas-Sodalità biex jiġihallas il-pittur. Interessanti li fir-rikors insibu deskrizzjoni sempliċi ta' x'kellha turi l-pittura: "*un quadro rappresentante la Crocifissione di Nostro Signore, con la Vergine e l-Apostolo Giovanni ai lati*". Fuq in-naħa ta' wara tar-rikors insibu r-rakkomandazzjoni tal-kappillan biex din il-pittura ssir ladarba hija indispensabbli u peress li s-Sodalità kellha f'idejha madwar £200. Jidher li l-abbozz ma ntogħgobx kompletament mill-kummissjoni tal-arti u tal-antikità għax ir-rappreżentat tagħha talab biex tinbidel il-figura ta' Kristu u biex il-pittura tiġi armonizzata aktar mal-ambjent li fih trid titpoġġa. Il-permess ingħata fis-27 ta' Frar<sup>6</sup>. Il-pittur E.X. Cremona m'hu hadd għajr il-famuz Emvin Cremona, u din kienet waħda mill-ewwel xogħlijiet tiegħu li sabu posthom fi knisja. Ħasra li ma napprezzawx aktar teżor bħal dan. Jidher li Cremona aċċetta l-parir li ngħata mill-kummissjoni għaliex uża kromatika li taqbel mal-bqija tal-pitturi, haġa li ma ttieħditx in konsiderazzjoni minn Cleto Luzzi meta pitter il-kwadru l-ġdid tal-Immakolata.

**14 ta' April 1948:** F'dan ir-rikors il-kappillan Mangion jispjega li fost l-affarijiet li ntilfu kien hemm l-orgni tal-knisja parrokkjali li kien inxtara mid-Ditta ta' Pacifico Inzoli fl-1905, u li l-Gvern kien ta s-somma ta' £500 bħala kumpens biex jinxtara **orgni ġdid**. Intant il-kappillan kien ġa qabbad lill-maestro di cappella<sup>7</sup> s-Surmast Paolo Nani jidhol f'kuntatt mad-ditta Tamburini ta' Crema. L-orgni li xtaq jordna l-kappillan fuq parir ta' Nani kien jiswa £950. Mangion jispjega li kien ġa ġabar £150 mingħand xi benefatturi u jitlob li jkun jista' jiġbed id-differenza mill-kont tal-parroċċa biex ikun jista' jpoġġi l-ordni biex jinxtara dan l-orgni. Rappreżentant tal-Kurja kkontrolla l-fondi tal-parroċċa u problemi ma nstabux. Il-permess ingħata fit-30 ta' April<sup>8</sup>.

**29 ta' Ottubru 1948:** hawn insibu rikors iehor marbut mal-orgni l-ġdid. Mangion ifakkar dak li kien intalab u ingħata fir-rikors tal-14 ta' April, jiġifieri li hu ordna orgni mingħand id-ditta Tamburini permezz tal-aġent Nani li kellu l-hanut il-Belt. Mangion gie infurmat li kellu **jhallas l-ewwel £700** ftit taż-żmien wara li poġġa l-ordni, u jitlob li jiġbed dan l-ammont




**Rikors għall-orgni ġdid**

mill-kont tal-parroċċa fil-bank tal-Knisja. Ifakkar li fit-12 ta' Mejju 1948 hu kien iddepożita £1000 li minnhom £500 kienu ngħataw mill-Gvern għall-orgni l-ġdid u l-bqija kienu l-qliegh li baqa' minn sensiela ta' lotteriji li saru fl-aħħar tliet snin. Il-permess ingħata l-għada<sup>9</sup>.

**1 Diċembru 1948:** Fir-rikors li jgħib din id-data, il-kappillan Mangion jispjega li bil-ħidma tal-għadu nqerdu s-sedji tal-kor u l-gallarija tal-orgni, u jgħid li l-perit tal-knisja, Andrea Micallef, qabbad lid-dizinjatur Emmanuel Buhagiar biex iħażzeż dizinn għas-**sedji u l-gallarija l-ġodda**. Mangion jispjega kif is-sedji tad-dizinn jikkorrispondu perfettament ma' dawk li kien hemm qabel il-gwerra; il-gallarija mill-banda l-oħra jgħidilna li hija differenti peress li l-antika kellha l-kolonna imma fil-ġdida ġew evitati biex jinqatgħu l-ispejjeż. Mangion jafferma wkoll li d-dizinn kien jaqbel mal-ordni joniku-korintu tal-bqija tal-knisja u jispeċifika li l-prospettiva tal-orgni ma kienetx se tiġi esegwita kif tidher fid-dizinn li kien hemm anness minhabba li l-orgni l-ġdid ma kienx jeħtieġha. L-ispejjeż kellhom jithallsu kollha mill-*War Damage Fund*. Fl-aħħar il-kappillan jitlob il-permess biex il-kummissjoni taċċetta d-dizinn biex ikun jista' jinbeda x-xogħol<sup>10</sup>. Id-dizinn gie approvat u l-permess ħareġ fl-4 ta' Diċembru. Buhagiar kien diġà ħadem il-bankun ta' Santa Marija fl-1928 għall-Imqabba, għalhekk kien

hemm il-garanzija li xogholu se jintoghġob. Fil-fatt ftit snin wara ġie mqabbad iħażżeż u jaħdem il-bankun tal-Madonna tal-Ġilju. Imma jekk nagħtu daqqa t'għajn lejn id-dizinn naraw li l-prodott finali kien ferm differenti minn dak li ġie propost. Is-sedji segwew id-dizinn, imma l-gallarija hija ħafna aktar semplifikata. Ninnutaw li l-prospettiva ma saritx, kif jgħid Mangion fir-rikors (veru ħasra għax kienet verament regali), id-dizinn tal-gallarija huwa aktar sempliċi, u l-parti li kellha tgħaqqad il-gallarija mas-sedji ma saritx. Ir-rużuni li hemm biex jimlew il-vojt saru fuq dizinn ta' Carmelo Tonna aktar tard, fl-1961.

**17 ta' Jannar 1949:** fl-aħħar rikors marbut mal-akkwist tal-orgni l-ġdid ta' Tamburini, Mangion jitlob biex jiġbed aktar flus biex ikun jista' jhallas il-bqija tal-ispiza. F'dan, iżda, meta jsemmi d-depizitu ta' flus li għamel fit-12 ta' Mejju 1948 jagħti xi dettalji li ma jaqblux mat-tnejn ta' qabel. Hawn jgħid li l-Gvern ikkontribwixxa s-somma ta' £630 u li t-£370 l-oħra kien parti mill-flus tal-parroċċa. Ifakkar li kien ġa ħa £700 biex jagħmel l-ewwel pagament, u jitlob li jieħu dak li kien baqa' biex iħallas il-bqija meta l-orgni jsib postu fil-knisja parrokkjai matul ix-xahar ta' wara, jiġifieri fi Frar 1949. Jidher li d-diskrepanza fid-dettalji ħarbitilhom għax m'hemm l-ebda nota. Mangion ingħata l-permess jieħu l-flus li kien fadal fil-5 ta' Frar<sup>11</sup>.




Rikors għall-paviment tal-irham

**4 ta' Diċembru 1950:** Tajjeb ngħidu li meta kien sar il-presbiterju tal-irħam fis-sena 1907 il-proġett ma kienx estiz għall-knisja kollha, u milli jidher anqas ma kien il-pjan. Nafu fil-fatt li tul is-snin qliel tal-gwerra kien għadu jsir id-dfin fil-knisja parrokkjali sakemm fl-1949 ġie inawgurat iċ-ċimiterju tan-Nazzarenu li qabel kien jintuża biss għad-dfin ta' nies b'xi mard li jittieħed<sup>12</sup>. Wara l-gwerra meta kien għaddej ħafna xogħol ta' ristrutturar u milli jidher id-donazzjonijiet tal-Imqabbin kienu qed irendu aktar milli kien meħtieġ, Dun Gerard ħa l-okkażjoni biex **jiksi l-art tal-knisja kollha bl-irħam**, proġett li ġie finalizzat fl-1952, bħalma turi l-lapida eżatt kif tidhol mill-bieb il-kbir tal-knisja. Ir-rikors għal dan ix-xogħol ġie milqugħ fit-18 ta' Diċembru 1950. Fih il-kappillan Mangion jikteb li Baskal Xuereb kien ġa hejja dizinn bil-kulur għall-art u li x-xogħol kellu jsir mid-Ditta Bonavia ta' Birkirkara waqt li l-irħam li kellu jintuża kien *bianco Carrara, nero del Belgio, giallo Mori* u *granito Repen*. L-ispiza kellha titla' għal £1700 u din kellha tingabar mill-parruċċani u minn xi benefatturi li ġa kienu wegħduh xi somom konsiderevoli ta' flus. Flimkien mar-rikors kienu ġew prezentati wkoll żewġ kopji tad-dizinn: wiehed tal-kulur u l-ieħor bil-linji biss. B'xorti ħazin kopja ta' dan id-dizinn ma nstabitx la fl-arkivju tal-Kurja u l-anqas fl-arkivju parrokkjali. Il-Kummissjoni aċċettat id-dizinn nhar il-15 ta' Diċembru imma kienet tal-parir li flok il-*giallo Mori* jintuża xi isfar ieħor aktar b'saħħtu<sup>13</sup>.

**25 ta' Lulju 1952:** ir-rikors li jgħib din id-data jirrigwarda **l-istatwa tal-ġebel ta' Santa Marija li hemm tiddomina fil-pjazza tar-raħal**. Dik li kien hemm oriġinarjament kienet inqerdet dakinhar il-waqgħet il-knisja. Ladarba r-rikors biex issir mill-ġdid sar mill-kappillan jurina li din kienet proprjetà tal-parroċċa. Xejn ma huwa magħruf dwar l-istatwa l-originali; nafu kif kienet mill-ftit ritratti li tidher fihom. L-aħjar fosthom kien ġie ppubblikat għall-ewwel darba f'sett ta' ritratti antiki maħruġa mill-parroċċa fuq inizjattiva tiegħi u mħallsin minni fl-2011. Ir-ras ta' din l-istatwa kienet ingabret mit-tifrik minn Rokku Camilleri u nżammet fil-familja għal 50 sena, sakemm fl-1992 din ingħatat lis-Socjetà Santa Marija fejn għadha titgawda sal-lum. Tajjeb infakkru li fl-irħula l-antiki kważi dejjem kienet titpoġġa statwa tal-patrun f'nofs il-pjazza fejn kienet tidher minn kulhadd u minnfejn kienet turi lill-barranin lil min kienet iddedikata l-parroċċa minn qabel ma jidhlu fil-knisja. Fir-rikors għall-istatwa l-ġdida l-kappillan jispeċifika li l-Gvern ma ta l-ebda kontribuzzjoni biex din titwaqqaf mill-ġdid, probabilmnt għax ma kienetx oġġett indispensabbli bħalma kienet it-tiswija u tal-knisja u xi haġa li għandha użu speċifiku għal-liturġija bħalma kien l-orgni. Mangion ikompli jgħid li benefattur offra li jhallas biex isiru mill-ġdid il-pedestall u l-istatwa u li din kellha ssir mill-iskultur Marco Montebello. Jissemma wkoll li kien ġa sar mudell tagħha u






Rikors għall-istatwa tal-piazza

l-kappillan jitlob lill-Kummissjoni biex tmur tarah fil-studju li kellu Montebello f'Rahaġ Ġdid jew fid-dar tiegħu f'Hal Tarxien. Ir-rikors fih nota li l-Kummissjoni rat u approvat l-abbozz nhar it-12 ta' Awwissu 1952 u l-permess ingħata fis-17 ta' Awwissu. Jidher li nholqu xi intoppi għax l-istatwa giet inawgurata tmien snin wara, fl-1960. Jista' jkun li Montebello kellu ħafna xogħol. Tajjeb ngħidu li Montebello kien wieħed mill-aqwa skulturi fil-ġebli li rat Malta fis-snin ta' wara l-gwerra u għall-Imqabba kien għa naqqax l-istatwa monumentali tal-Assunta li hemm fuq il-kazin, li kienet l-ewwel statwa mwaqqfa minn Soċjetà f'raħalna, nhar it-22 ta' Ġunju 1952. Il-vicinanza tad-data ta' meta twaqqfet din l-istatwa u meta sar ir-rikors għal dik tal-piazza turi li l-Imqabbin kienu sodisfatti b'xogħolu, u probabbli kien dan li wassal lill-benefattur Spiridione Schembri biex jagħzel lill. Aktar tard għamel ukoll il-monument għall-qabar tas-saċerdoti fl-1967 u l-istatwa ta' Kristu Rxoxt fl-1971 fiċ-ċimiterju tar-raħal<sup>14</sup>.

**30 ta' Lulju 1952:** biċċa informazzjoni li qatt ma ssemmiet qabel għandha x'taqsam mal-knisja tal-

Addolorata. Mir-rikors li sar minn Dun Ġużepp Xuereb nitgħallmu li din il-knisja maħbuba kienet ukoll garrbet xi ħsarat. L-apparat li kellha kien jinżamm fil-knisja parrokkjali minħabba li l-Addolorata m'għandiex sagristija annessa magħha, u dan intilef kollu fid-9 ta' April 1942. Apparti minn hekk Dun Ġużepp jgħidilna wkoll li l-kampnar saritlu xi ħsara, kif ukoll il-bieb. Bħala kumpens il-War Damage Fund tat lill-parroċċa £72 għal din il-knisja żgħira u Xuereb hawn jitlob permess biex juża xi haġa minnhom biex **isewwi l-kampnar u l-bieb**. Milli jidher l-awtoritajiet tal-Kurja riedu aktar dettalji, għax mar-rikors hemm annessa ittra miktuba minn Dun Ġużepp fl-20 ta' Awwissu li tgħid li b'kollox l-istima tal-infiq kienet ta' £34, li minnhom £24 kellhom imorru għand il-bennej Giovanni Bondin għall-kampnar u £11 kellhom imorru għand il-mastrudaxxa Innocenzo Farrugia għall-bieb. Din l-informazzjoni kienet biżżejjed u l-permess biex ix-xogħol isir ħareġ fil-25 ta' Awwissu.<sup>15</sup>




Rikors għat-tiswija tad-Duluri

**3 ta' Diċembru 1952:** Fost l-opri tal-arti li ntilfu meta waqgħet is-sagristija u l-kamra ta' fuqha kien hemm il-bankun l-antik tal-vara tal-Madonna tal-Ġilju, li kien sar fl-1914 mis-Senglean Saverio Oliva u li kien



fih xi xogħol ta' interzjar. L-unika parti li salvat kienet il-bradella (il-parti li tingarr fil-purçissjoni) u din inbiegħet lill-parroċċa tal-Marsa fejn illum tinsab iġġor l-istatwa ta' Marija Regina. Fiha għadu jista' jiġi apprezzat f'it mix-xogħol ta' dekorazzjoni li kellu dal-bankun. Fir-rikors li sar f'it granet qabel il-festa tal-Immakulata tal-1952, il-prokuratur tal-Fratellanza tal-Immakulata Dun Ġuzepp Xuereb jitlob li jsir **bankun ġdid għall-vara tal-Immakulata** biex jiehu post dan li ntilef. Fir-rikors jikteb li qabel il-gwerra l-istatwa tal-Immakulata kienet tkun esposta fuq bradella rikka mogħnija bi skultura u b'interzjar, imma li din intilfet. Jilmenta li għal għaxar snin l-istatwa kienet qed titpogġa fuq kaxxa komuni tal-injam li kienet titgħatta bi drapp aħmar biex taħbi l-miżerja u l-indiċenza tagħha. Jgħid li kienet ix-xewqa tal-pubbliku li jsir bankun ġdid, li jkun diċenti u jixraq lill-istatwa artistika li kellha gġorr. Flimkien mar-rikors kien hemm ritratt tad-diżinn li kien hażżeż Emmanuel Buhagiar għal dan il-bankun. Hemm nota li l-kappillan ra r-rikors, bħalma huwa xieraq. Id-diżinn ġie approvat mill-Kummissjoni fl-10 ta' Diċembru u l-permess biex jinbeda x-xogħol hareġ haġest ijiem wara<sup>16</sup>. Il-bankun u l-bradella l-godda ġew inawgurati fl-1954.


**5 ta' Awwissu 1953:** snin ilu, meta kont ktibt artiklu fuq il-kwadru tal-inkurunazzjoni tal-Madonna kont semmejt li kien hemm għidut li kien hemm il-ħsieb li dan jinbidel ma' pittura ta' San Ġuzepp, l-istess kif kien inbidel dak tal-Immakulata, wara li sar l-isfreġju fuq dawn iż-żewġ artali. Wara li ġie ppubblikat l-artiklu kont ġejt ikkritikat minn uħud li din kienet biss qlajja. Milli jidher ma kienetx għax fil-5 ta' Awwissu 1953 Dun Gerard Mangion kien fil-fatt għamel rikors biex tintxtara **pittura li turi lil San Ġuzepp u lit-tfajjel Ġesù** biex tiehu post dik antika li turi l-inkurunazzjoni tal-Madonna. Il-kappillan jirrakonta kif hu kien qieghed fl-istudju ta' Rafel Bonnici Cali xi granet qabel u hemm ra pittura originali tal-qaddis li setgħet faċilment tiġi mixtrija u mwahħla f'potha sal-festa titulari ta' dik is-sena stess, meta kellha tiġi inawgurata. Bħala raġunijiet għalfejn kellu jinbidel il-kwadru hu jsemmi li n-nies kienu ilhom bix-xewqa li jkollhom altar proprju tal-Għarus tal-Madonna, kif ukoll li skont xi "esperti" l-pittura l-antika ma kellha l-ebda valur artistiku. Flimkien mar-rikors kien hemm ukoll żewġ ritratt ta' din il-pittura ġdida, li sfortunatament ma nstabux<sup>17</sup>. Dun Gerard jidher li kien ċert li l-permess se jingħatalu għax ir-rikors għamlu fil-5 ta' Awwissu u ried iżanznu għal Santa Marija, jiġifieri għaxart ijiem wara. L-affari tidher li kienet diġà maħduma minn qabel u hemm diversi fatturi li jattestaw għal din l-ipoteżi. Bonnici Cali għamel diversi xogħlijiet għall-Imqabba wara l-gwerra, fosthom is-soprawwadri tal-altari tal-Agunija, tal-Immakulata u tal-Inkurunazzjoni, iċ-ċelu tat-tużell u l-istazzjonijiet tal-Via Sagra li ntilfu. M'hemm xejn li jwaqqafna milli nemmnu li ma dawn giet ikkummissjonata wkoll pittura ta' San Ġuzepp. Barra minn hekk, is-soprawwadri l-oriġinali



**Rikors għall-pittura ta' San Ġuzepp**

tal-altar tal-Inkurunazzjoni kien ta' San Rokku, iżda dak li hemm illum – magħmul minn Bonnici Cali wara l-gwerra u wara sar l-isfreġju fuq l-artal biex jiġi pariġġ tal-Immakulata – jirraffigura lill-Madonna inkurunata mal-Missier Etern; dan juri li ġa meta tkissret il-prospettiva tal-artal u tpogġa s-soprawwadri l-ġdid kien hemm il-ħsieb li l-pittura ewlenija tinbidel ukoll għax ma tagħmilx sens li jkollok żewġ pitturi juru l-istess haġa fuq l-istess artal. U fl-aħħar, hija kumbinazzjoni stramba wisq li nżertat instabet pittura li kienet tidħol perfettament fil-gwarniċ tal-ġebel li ġa kien hemm! Kien x'kien il-każ, għall-grazzja t'Alla jidher li l-Kummissjoni tal-Arti Sagra kellha aktar sens minn hekk u rrifjutat it-talba ta' Dun Gerard u f'nota inkluża mar-rikors tagħti raġunijiet: minkejja li huwa ċar li l-pittura giet imbagħbsa diversi drabi, għad hemm fiha xi partijiet mill-original u għaldaqstant qabel ma din tiġi studjata sew m'għandix titneħħa minn postha. B'hekk l-aktar pittura antika li nsibu fil-knisja giet salvata milli titwarrab u probabilmment tinqered. L-istudju fuqha mitlub 64 sena ilu għadu ma sarx, imma nittamaw li jsir fix-xhur li ġejjin meta tittiehed għar-restawr.

**12 ta' Frar 1960:** Mid-data li nsibu mnaqqa fil-gwarniċ tal-koppla jidher li din giet inawgurata fl-1960




**Rikors għall-evanġelisti**

u għalhekk seta' jibda jsir xi xogħol ta' dekorazzjoni fiha u madwarha. L-ewwel – u l-uniku – xogħol li sar kien dak tal-**pittura tal-Evanġelisti fil-pennakki**. Ir-rikors għalihom fih xi dettalji interessanti li ma kienux magħrufa. Il-kappillan jibda biex jgħid illi l-evanġelisti l-originali kienu saru fl-1897<sup>18</sup> minn Filippo Venuti fuq abbozzi li kienu ġew approvati mill-Kurja dak iż-żmien. Ikompli jgħid li tlieta minn dawn l-evanġelisti ġew meqruđa meta waqgħet il-koppla, u li l-Imqabbin xtaqu li jergħu jitpittu fuq l-abbozzi li kien halla Venuti u li kienu għadhom jeżistu u li ġew annessi mar-rikors għall-approvazzjoni. Bħala pittur kien hemm il-ħsieb li jintazgħel Ġuzeppi Caruana ta' Raħal Ġdid, li iżda skont ir-rikors kien għadu ma ġiex avvicinat. Fl-aħħar il-kappillan jitlob biex jingħata l-permess biex il-pitturi jsiru fuq l-abbozzi l-originali u biex ituh il-permess ikellem lil Caruana biex jibda x-xogħol. Fil-21 ta' Ġunju l-abbozzi ġew approvati mill-ġdid u l-permess mixtieq ingħata, bil-kundizzjoni li l-evanġelista li kien fadal – San Luqa – ma jinbidilx. Dan ir-rikors jgħallimna diversi affarijiet. L-ewwel nett jidher li l-kappillan kien aktar kawt din id-darba, u talab il-permess tal-Kurja qabel kellem lill-artist... dan forsi jixhet aktar dawli fuq il-kwistjoni tal-pittura ta' San Ġuzepp li ġa semmejna. It-tieni haġa hi li fl-aħħar, meta dawn il-pennakki tpittru

fl-1961, ix-xogħol għamlu Aldo Micallef Grimaud mhux Ġuzeppi Caruana. L-aħħar punt, u l-aktar wieħed importanti, hu li r-rikors jixhed li l-abbozzi l-originali mhux biss kienu għadhom jeżistu, imma l-Imqabbin kienu jafu wkoll fejn kienu. Dan jgħodd ukoll għall-abbozz tal-koppla xogħol Venuti u għall-pittura ta' A. Armenopulo<sup>19</sup> li kienet ta' ispirazzjoni għal Venuti biex pinga l-pittura ta' fuq il-bieb ewlieni tal-knisja. Dawn ġew ippubblikati fl-2012 u l-2013 bħala 'skoperti godda', meta fir-realtà sa inqas minn erbgħin sena ilu dawn kienu għadhom l-Imqabba f'dar fil-pjazza, u l-ġenerazzjoni ta' qabel tagħna kienu jafu bihom. Dawn inbiegħu t-tlieta f'daqqa għal ħmerija u dan l-aħħar inbiegħu għal prezz ferm għola fi rkant u llum jinsabu għand żewġ kollezzjonisti differenti. Hija hasra li l-ebda kappillan ma ndenja ruħu jipprova jakkwisthom biex jinżammu fil-parroċċa. Però tajjeb ngħidu li din is-sena, grazzi għall-wirja li saret fl-okkażjoni tal-75 sena mit-telfiet tal-gwerra, dawn it-tliet abbozzi reġgħu daħlu fil-knisja tagħna għal ftit granet, u jien ħsibtli biex nirregala lill-parroċċa kopja identika tagħhom bil-permess tal-proprietarji biex jiddendlu fis-sagristerija halli jitgawdew minn kulħadd.

**13 ta' Diċembru 1960:** rikors ieħor ġej f'isem il-Fratellanza tal-Immakolata jikkonċerna **l-gastri tal-fidda għal fuq il-bankun tal-Madonna tal-Ġilju**.



**Rikors għall-gastri tal-fidda tal-Immakolata**



Dun Ġuzepp Xuereb, bħala prokuratur tal-Fratellanza, jikteb lill-arċisqof u jgħidli li fl-1954 iżżanzan il-bankun mimli skultura għall-istatwa tal-Immakolata li ħa post dak ta' qablu li tkisser fil-gwerra. Jgħidli li kien jinħass in-nuqqas tal-gastri biex fihom jitpoġġew il-fjuri li wkoll kienu nkisru fil-gwerra, u li l-fratelli xtaqu jagħmlu dal-erba' gastri tal-fidda li kellhom jinħadmu mid-ditta Cassar ta' Bormla. Flimkien mar-rikors intbagħat ritratt tad-dizinn. Fuq wara tar-rikors hemm nota mill-kappillan Mangion iddatata 28 ta' Novembru 1960 li fiha jgħid li hu ra r-rikors qabel ma gie pprezentat fil-Kurja u jhossu fid-dmir jinforma lill-awtoritajiet li l-erba' gastri li nqerdu fil-gwerra kienu tal-injam indurat u mhux tal-fidda, u li fihom kienu jitpoġġew fjuri artifiċjali u mhux fjuri friski kif kien jidher fid-dizinn li gie prezentat mar-rikors. Il-kappillan ma jagħtix ġudizzju dwar dawn kellhomx isiru jew le, u jhalli f'idejn l-arċisqof. Il-Kummissjoni tal-arti approvat id-dizinn fid-9 ta' Mejju 1961 u l-permess ingħata fis-6 ta' Settembru<sup>20</sup>.

**3 ta' Frar 1967:** l-aħħar rikors marbut mal-avvenimenti li sehħew fid-9 ta' Arpil 1942 ġej minn 25 sena wara u jtratta l-lapida **kommemorattiva li tfakkar il-konsagrazzjoni tal-artali l-godda li tpoġġew fil-knisja flok dawk li nqerdu**. Il-kappillan sadattant kien inbidel u laħaq dun Karm Bianco, kappillan ieħor li bħal Dun Gerard kellu jhalli ismu mnaqqax għal dejjem fl-istorja tal-parroċċa tagħna. Fir-rikors Dun Karm l-ewwel jitkellem fuq il-fjurretti li saru godda għall-artal maġġur u għall-vara ta' Santa Marija; fit-tieni parti jgħarraf lill-arċisqof li kellu l-ħsieb iwahħal iskrizzjoni fuq l-irħam ma' wieħed mill-pilastru biex ifakkar il-konsagrazzjoni tal-artali li saret fit-8 ta' Awwissu 1966. Din ħadet post iskrizzjoni aktar antika li kienet twaħħlet hemm meta tbierku l-artali l-godda fl-1910; il-lapida l-antika twaħħlet fl-oratorju zġħir li hemm fis-sagristija<sup>21</sup>. Il-permess għal dawn l-affarijiet ingħata fid-9 ta' Frar<sup>22</sup>.

B'hekk, grazzi għal dawn id-dokumenti arkivjati fil-Kurja, tajna ħarsa panoramika lejn ix-xogħol bla waqfien li sar fl-ewwel 25 sena wara l-qerda tal-knisja parrokkjali tal-Assunta. Naturalment hemm ħafna xogħol ieħor li sar li għalih ir-rikorsi ma nstabux jew ma sarux, imma l-aktar affarijiet importanti huma kollha msemmijin hawn, u issa nafu wkoll id-dati meta saru, kemm swew flus u l-ħsieb li kien hemm warajhom. Jalla fuq l-eżempju ta' missirijietna li dejjem ftakru fil-knisja parrokkjali tagħhom – anke meta huma stess kienu tilfu kollox – aħna wkoll nitgħallmu nieħdu ħsieb il-patrimonju li hallewnla bl-għaraq ta' xbinhom, u jalla bħalhom ma nixxaħħux fejn tidħol il-knisja tagħna biex nieħdu ħsiebha u nkomplu nsebbħuha.

#### Referenzi:

- <sup>1</sup> Arkivju Arċiveskovili ta' Malta (AAM), Suppliche 293 (1944/1) f. 293.
- <sup>2</sup> AAM, Suppliche 298 (1945/III), f. 511.
- <sup>3</sup> AAM, Suppliche 299 (1946/I), f. 132.
- <sup>4</sup> AAM, Suppliche 300 (1946/II), f. 227.
- <sup>5</sup> AAM, Suppliche 303 (1947/II), f. 276.
- <sup>6</sup> AAM, Suppliche 305 (1948/I) f. 66. Sfortunatament l-abbozza ma kienx jinsab mar-rikors.
- <sup>7</sup> Paolo Nani ma kienx *Maestro di Cappella* fl-Imqabba għax fiż-żmien li qed nitkellmu dwar l-*maestro di cappella* tal-festa titolari u tal-Milied kien Vincent Bugeja, waqt dak tal-festa tal-Madonna tal-Gilju kien Frankie Diacono. Nani kien *maestro di cappella* f'parroċċi oħra; l-antenat tiegħu li kellu l-istess isem għamel xi żmien *maestro di cappella* fl-Imqabba.
- <sup>8</sup> AAM, Suppliche 305 (1948/I) f. 172B.
- <sup>9</sup> AAM, Suppliche 307 (1948/III) f. 470.
- <sup>10</sup> AAM, Suppliche 307 (1948/III) f. 535.
- <sup>11</sup> AAM, Suppliche 308 (1949/1) f. 70
- <sup>12</sup> Qabel l-1949 kien maġħruf bħala *tal-infetti* jew *tal-mejtin*. Aktar informazzjoni dwar l-istorja ta' dan iċ-ċimiterju tinsab fl-artiklu li kont ktibt jien fl-2011 meta l-kappella tiegħu għalqet mitt sena. (Jonathan Farrugia, *Mitt sena mit-iberik u l-inawgurazzjoni tal-knisja tan-Nazzarenu fl-Imqabba*, Programm tal-Festa ta' Santa Marija 2011, Malta, 139-151)
- <sup>13</sup> AAM, Suppliche 313 (1950/III), f. 662.
- <sup>14</sup> AAM, Suppliche 323 (1953/III), f. 453. Ma nafx għala dan ir-rikors jinsab fil-ktieb tas-sena 1953 flok tal-1952.
- <sup>15</sup> AAM, Suppliche 319 (1952/III), f. 375.
- <sup>16</sup> AAM, Suppliche 320 (1952/IV), f. 625.
- <sup>17</sup> AAM, Suppliche 323 (1953/III), f. 496.
- <sup>18</sup> Dan huwa żball għax fil-fatt kienu saru fl-1896.
- <sup>19</sup> Nota zġħira fuq din il-pittura: A. Armenopulo iffirma fuqha bħala *pittore de SS Leon XIII*. Waqt li l-isem tal-artist jagħti l-impressjoni li hu Grieg, il-kliem tal-firma jidher li huma bl-Ispanjol. Il-punt importanti li jgħaqqad din il-pittura ma' dik ta' Venuti li tinsab fuq il-bieb tal-knisja huwa l-fatt li kemm Armenopulo kif ukoll Venuti kienu t-nejn jaħdmu Ruma bħala pitturi tal-Papa Ljun XIII. Dwar Armenopulo dan nifhmuh minn din il-firma, dwar Venuti wrejjt tajjeb jien fl-artiklu tiegħi tal-2006. Għalhekk nistgħu ngħidu fiċ-ċert li z-zewġ artisti kienu jafu lil xulxin u forsi kienu wkoll kollegi u ħbieb. Venuti għamel xi snin jgħix Malta u, skont Julie Ghigo, kien ikun spiss l-Imqabba għand Dun Lawrenz Zammit u għand Dun Salv Schembri. Jista' jagħti l-każ li Armenopulo kien mistieden minn Venuti jiġi jqatta' l-btajjel hawn Malta għandu u kien hu li introduċieh lil das-sacerdoti Mqabbini? Jekk hu hekk dan jispjega kif din il-pittura tinsab Malta, kif ntuzat minn Venuti bħala ispirazzjoni għall-pittura kbira tal-faccata interna tal-knisja u nifhmu wkoll kif din tħalliet dejjem mal-oħrajn fl-Imqabba sakemm inbiegħet inqas minn 40 sena ilu.
- <sup>20</sup> AAM, Suppliche 352 (1961/III), f. 570.
- <sup>21</sup> Din illum tinsab mgħottija bi gwardarobba għall-pjaneti li kienet saret minn Dun Nazzareno Caruana.
- <sup>22</sup> AAM, Suppliche 373 (1967/I), f. 89.